



ఓం నమో భగవతే శ్రీ రమణాయ

రమణ భాస్కర



వ్యవస్థాపక సంపాదకులు : బి.వి.ఎల్.ఎస్.రాజు

సంపుటి : 22

సంచిక : 4

డిసెంబర్ 2016

రమణ భాస్కర

(సద్గురు శ్రీ నాన్నగారి అనుగ్రహభాషణములు, 23-09-1984, జిన్నూరు)

ప్రియమైన ఆత్మబంధువుల్లారా,

ఆధ్యాత్మిక మాస పత్రిక

పేజీలు : 16

గౌరవ సంపాదకులు

శ్రీమతి P.H.V. సత్యవేతి (హైమ్)

చందా సంవత్సర చందా: 150/-

విడి ప్రతి : రు. 12/-

బిరునామా

రమణ భాస్కర

శ్రీ రమణ క్షేత్రం, జిన్నూరు - 534 265 పుగిళ్ళి జిల్లా, ఆంధ్రప్రదేశ్ పబ్లిషర్

సద్గురు శ్రీ నాన్నగారు

శ్రీ రమణ క్షేత్రం

జిన్నూరు - 534 265

☎ 08814 - 224747

📞 9247104551

ఈ సంచికలో....

23-09-1984

జిన్నూరు

23-09-2016

అరుణాచలం

ప్రింటర్

శ్రీ భవాని ఆఫ్ సెట్ ప్రింటర్స్ (రుడే శ్రీను) ఎస్.వి.ఆర్. కాంప్లెక్స్, హైదరాబాద్

☎ 9848716747

ఈ ఆదివారం సమావేశాలు ప్రత్యేకంగా ఒక ఉద్దేశ్యంతో కాని, ఒక ప్రణాళికాబద్ధంగా కాని ఏర్పాటు చేయబడలేదు. మొదట్లో వడ్లవాని పాలెం రామచంద్రరాజుగారు ప్రతీ ఆదివారం మా ఇంటికి వచ్చి కూర్చునే వారు. రామచంద్రరాజుగారు చాలా శ్రద్ధగా, భక్తిగా వస్తున్నారని నేను కూడా ఆ టైముకు ఇంటిదగ్గరే ఉండి ఏదో నాకు తోచింది చెప్పేవాడిని. రామచంద్రరాజుగారు వస్తున్నారని చింతపర్చు నుండి అప్పలరాజుగారు, కాపవరం నుండి సూర్యనారాయణరాజుగారు కూడా రావటం ప్రారంభించారు. తరువాత కొంతమంది ఊళ్ళో భక్తులు కూడా రావటం ప్రారంభించారు. మా ఇంటిదగ్గర సుమారు 5 - 6 నెలలు ఈ సమావేశాలు జరిగాయి. తరువాత ఇక్కడ వాస్టాఫీసు దగ్గర ప్రారంభించారు. మొదట్లో ఒక పదిమంది ఇక్కడ గదిలో కూర్చోనే వాళ్ళము. తరువాత పందిరి వెయ్యటం, ఈ సమావేశాలు ఏర్పాటు చేయటం జరిగింది. అంతేగాని ఇక్కడ ఒక పర్పెన్సుగా ఏదో బోధ చేద్దామని అలా ఏర్పాటు చేయలేదు.

తరువాత ఈ రోజు నా జన్మదినం అని కూడా ఇక్కడ నాలుగు మాటలు చెప్పారు. నా శరీరం కొమ్మరలో జన్మించింది. నా శరీరానికి 50 సంవత్సరాలు వచ్చాయి. అంటే 50 సంవత్సరాలకు పూర్వం మనంలేమని కాదు. ఈ శరీరానికి 50 సంవత్సరాలు అంతే. అయితే నేను మటుకు నావయస్సు పాతిక సంవత్సరాలే అనుకొంటున్నాను. ఇదేమిటి నాకు లెక్క తెలియటంలేదా అంటే నాకు భగవాన్ తో పరిచయం అయ్యి ఇంచుమించు పాతిక సంవత్సరాలు. భగవాన్ నన్ను ఆశీర్వదించి, తన యొక్క ఫోల్డ్ లోకి తీసుకొని పాతిక

సంవత్సరాలు అయ్యింది. అలాగ నా 50 సంవత్సరాల జీవితంలో ఒక పాతిక సంవత్సరాలు తీసేస్తే ఇంకో పాతిక సంవత్సరాలే లెక్కలోకి తీసుకోవచ్చు. జన్మ అంటే ఈ శరీరం జన్మించటం జన్మకాదు, ఈ శరీరం మరణించటం మరణం కాదు. ఇది మీరు బాగా అర్థం చేసుకోండి. ఈ ఒక్క వాక్యం మీకు అర్థమయితే ఈ రోజుకు సరిపోతుంది. మరి మనకు జన్మ ఎప్పుడు అంటే ఎప్పుడైతే అహంకారం పుట్టిందో అప్పుడు మనకు జన్మ వచ్చింది, ఎప్పుడు అయితే అహంకారం పోయిందో ఆ రోజున మరణించినట్లు. శరీరం పుట్టినప్పుడు నేను పుట్టాను అనేది అబద్ధం. అహంకారం పుట్టినప్పుడే మనిషి పుడతాడు. శరీరానికి వచ్చిన జన్మ జన్మకాదు. శరీరానికి వచ్చిన మరణం మరణం కాదు. అహంకారానికి వచ్చిన జన్మ జన్మ, అహంకారానికి వచ్చిన మరణమే మరణం.

ఆచార్యులవారు ఏమన్నారు అంటే ఎవరయినా మరణిస్తే మనం విలపించనక్కరలేదు అని చెప్పారు. ఎందుచేతనంటే మరణించినవాడు తిరిగి జన్మిస్తాడు, తిరిగి జన్మించేవాడి గురించి ఏడవటం ఎందుకు అన్నారు. అందుచేత శరీరం మరణించటం కాదు, అహంకారం మరణించాలి. అహంకారం మరణిస్తే వాడు మరణించినట్లు లెక్క. అహంకారం మరణించలేదు అనుకోండి, శరీరం మరణించింది అనుకోండి వాడికి తిరిగి శరీరం వస్తుంది కాబట్టి అది ఇంకా వాడికి మరణం కింద లెక్క కాదు. ఇందులో ఒక చిన్నరహస్యం ఉంది. మనలో ఉన్న నిజమైన ఆత్మకు శరీరం అక్కరలేదు. మనలో ఉన్న అహంకారానికే శరీరం కావాలి. అందుచేత అది మరణించేవరకూ శరీరాలు వస్తూనే ఉంటాయి. ఇది మీకు అర్థం అవ్వాలి. చీర చిరిగిపోతే మనం కొత్తచీర కొనుక్కొంటాము. చీర కట్టి వాళ్లం మనం ఉన్నాము కాబట్టి కొత్త చీర కొనుక్కొంటాము. అలాగే అహంకారం ఉన్నంతకాలం ఒకవేళ ఈ శరీరం ముసలిదైపోయి, శిథిలమైపోయింది అనుకోండి అహంకారం దీనిని వదిలేసి కొత్త శరీరాన్ని తీసుకొంటుంది. చీర పోయిన తరువాత కొత్తచీర ఎలా కొనుక్కొంటున్నామో అలాగే ఈ శరీరం పోయిన తరువాత అహంకారానికి ఏదో ఒక శరీరం ఉండి తీరాలి కాబట్టి కొత్త శరీరాన్ని తీసుకొంటుంది. అహంకారం ఒక శరీరాన్ని ఆశ్రయించి పుడుతుంది, ఒక శరీరాన్ని ఆశ్రయించి పెరుగుతుంది, శరీరం చనిపోయేటప్పుడు కూడా అది ఒక శరీరాన్ని స్థలస్థానే పోతుంది. మీరు మరణించే టప్పుడు మీకు ఇష్టమైన శరీరాలే జ్ఞాపకం వస్తాయి, ఆ శరీరాలను స్థలస్థానే మరణిస్తారు.

అహంకారానికి ఎంతసేపు రూపదృష్టి కావాలి రూపం లేకపోతే అహంకారం నిలబడదు. అందుచేత రూపాలు మారుస్తూ ఉంటుంది. నామరూపాలు మారుతూ ఉంటాయి, ఆలోచనలు మారుతూ ఉంటాయి, అభిరుచులు, ఆశయాలు, ఆకాంక్షలు మారుతూ ఉంటాయి కాని మూలంలో ఉన్న రోగం మటుకు అలాగే ఉంటుంది. అహంకారం

ఏదో రూపాన్ని ఆధారంగా పెట్టుకొని జీవిస్తూ ఉంటుంది. ఒంటరిగా ఉండే శక్తి దానికి లేదు. చిన్నప్పడు తల్లిని ప్రేమిస్తుంది, వయస్సువచ్చిన తరువాత భార్యని ప్రేమిస్తుంది, ఇంకా కొంత వయస్సు వచ్చాక మనవలను ప్రేమిస్తుంది, లేకపోతే డబ్బును ప్రేమిస్తుంది, లేకపోతే చదువును ప్రేమిస్తుంది. ఇలా ఏదో ఒకదానిని ఆధారంగా పెట్టుకొనే అది ఉంటుంది కాని స్వతంత్రంగా ఉండే శక్తి అహంకారానికి లేదు. మీ ఇంట్లో ఎవరూ మీతో మాట్లాడటం లేదు అనుకోండి, మీకు ఎంతో కంగారు వస్తుంది, దుఃఖం వస్తుంది. ఆ దుఃఖపడేది అహంకారం, దానికి ఏదోఒక రూపం యొక్క ఆధారం ఉండాలి. మీ ఇంట్లో అందరూ మిమ్మల్ని పలకరించటం మానేసారు అనుకోండి. మీరు ఉండగలరా? అయ్యబాబోయ్ నాతో ఎవరూ మాట్లాడటంలేదు ఏమిటి అని మీకు భయం వేస్తుంది. ఆ భయం కూడా అహంకారానికే. అహంకారానికి ఏదో ఒక శరీరం ఉండాలి. ఈ శరీరాన్ని స్వశానానికి తీసుకువెళ్ళి దహనం చెయ్యకముందే అంటే శరీరం కాలి బూడిద అవ్వకముందే వాడిలో ఉన్న అహంకారం కాలి బూడిద అయిపోతే వాడు మాత్రమే జ్ఞాని అవుతాడు. ఇది జ్ఞాపకం పెట్టుకోండి. నేను ప్రతీ ఆదివారం చెపుతున్నాను. మీకు చావు గొడవ వద్దు. మీరు ఈ లోకంలో ఉండాలి. మీరు ఈ లోకంలో ఈ దేహంలో ఉండగా మీలో ఉన్న అహంకారం మరణిస్తే మీరు జ్ఞాని అవుతారు. ఈ దేహం మరణించిన తరువాత ఇంకేమి అవ్వటానికి అవకాశం లేదు. మీకు ఇంకో శరీరం రావలసిందే. అంటే ఈ దేహంలో ఉండగానే, ఈ లోకంలో ఉండగానే మీలో ఉన్న అహంకారం మరణించాలి. అప్పుడు మీరు జ్ఞానులు అవుతారు.

మీరు చేసే సాధన కంటే గురువు అనుగ్రహం చాలా బలంగా పనిచేస్తుంది. మీ గురువు ఎవరయినా అయ్యి ఉండవచ్చు. జ్ఞానం అనేది రమణమహర్షి, రామకృష్ణ పరమహంసో, రాముడో వాళ్ళ సొంత ఆస్తి మటుకు కాదు. మీకు సాధన కొంత వరకు అవసరం. అయితే గురువు అనుగ్రహం వలననే మీరు ఎక్కువ లాభాన్ని పొందగలుగుతారు. ఈ ఆదివారం సమావేశాలలో నేను చెప్పే ముఖ్యమైనది ఏమిటి అంటే ఈ ఆధ్యాత్మిక సాధనల పేరుమీద మన సజ్జంగాలలో మటుకు ఎవరూ బరువులు మొయ్యవద్దు. సాధన పేరుమీద కాని, ఇంకో పేరు మీద కాని ఎవరూ బరువు మోయవద్దు, బరువు దించుకోండి. ఆదివారం సమావేశాలలో మీకు బరువు ఎత్తి పంపుదామని నా ఉద్దేశ్యంకాదు. మీకు ఉన్న బరువును దించాలని నా ఉద్దేశ్యం. చదువు అంటే ఎలా ఉంటుందో తెలియని వాళ్ళ దగ్గర నుండి చదువు ఆశించకూడదు, గౌరవం ఎలా చెయ్యాలో తెలియని వాళ్ళ దగ్గరనుండి గౌరవం ఆశించకూడదు. వాళ్ళకే తెలియనప్పడు వాళ్ళ దగ్గర ఆశించటం మనదే పొరపాటు. అలాగే ఆత్మవిద్య గురించి ఏమీ తెలియని వాళ్ళదగ్గర నుండి ఆత్మవిద్య ఆశించటం కూడా అటువంటిదే. ఎవరితోనూ ఎక్కువగా చర్చించవద్దు. విషయాన్ని ఊరికే చర్చించకూడదు.

చిన్న గుంట ఉంది అనుకోండి. అందులో మీరు రాయి వేస్తే కింద ఉన్న మట్టి అంతా పైకి వస్తుంది. పైన ఉన్న తేటనీరు కూడా మురికి అయిపోతుంది. చర్లలవల్ల ఒకోసారి ఇటువంటి ప్రమాదాలు వస్తాయి.

ఇప్పుడు మనలో ఉన్న లోటు ఏమిటి అంటే నువ్వు ఎవరవు, నువ్వు ఎవరవు అని మనం అందరిని అడుగుతాము. ఇలా నువ్వు ఎవరవు అని అడిగేవాడు ఎవడూ కూడా నేను ఎవడను అని వాడిని వాడు ప్రశ్నించుకోవటంలేదు. నువ్వు ఎవడవు అని ప్రశ్నించే బదులు, నేను ఎవడను అని ప్రశ్నించుకోంటే వాడు జ్ఞాని అవుతాడు. నేను ఎవడిని అని తనని తాను ప్రశ్నించుకోవటం వలన వాడికి ఒక విధమైన అన్వేషణ ప్రారంభమౌతుంది. ఇంకో చిన్న విషయం చెబుతున్నాను. మీలో ఎవరయినా మంచి పనులు చేస్తూ ఉండవచ్చు, చెయ్యండి మంచిదే కానీ మంచిపనులు చేసినంతమాత్రం చేత మీకు జ్ఞానం కలుగుతుందని ఎక్కడా లేదు. మాయ దారిఇస్తేనేకాని వాడు జ్ఞాని అవ్వలేడు. మేము చాలా మంచి పనులు చేసాము అయినా మాకు ఎందుకు దారి ఇవ్వటం లేదు అని మాయను బలవంతం చేయటానికి కుదరదు.

ప్రారబ్ధం అని, కర్మ అని ఇలా గంటల తరబడి చర్చించినా ఇవన్నీ ప్రకృతిలోనివే. మనందరం చేసే పాపపాటు ఏమిటి అంటే ప్రకృతి గురించి ఆలోచిస్తున్నాము, ప్రకృతిని స్మరిస్తున్నాము, ప్రకృతిని అన్వేషిస్తున్నాము, ప్రకృతిని విచారిస్తున్నాము కాని ఆత్మని విచారిస్తున్నామని అనుకొంటున్నాము. మనం చేసేది అంతా ప్రకృతి గురించే. మీకు మంచి ప్రారబ్ధం ఉంటే మంచి, చెడు ప్రారబ్ధం ఉంటే చెడ్డ అనుభవిస్తారు. మంచి చేస్తే పుణ్యం, చెడ్డ చేస్తే పాపం వస్తాయి. పుణ్య పాపాలు మీరు ఏమి చేసుకొంటారు. పుణ్యం వలన సుఖం, పాపం వలన దుఃఖం వస్తాయి. అయితే ఆ సుఖమూ అబద్ధమే, దుఃఖమూ అబద్ధమే. ఇది ప్రారబ్ధం కింద, కర్మ కింద మీరు చెప్పకోవచ్చు, నేను కాదనటం లేదు. కానీ ఈ సుఖమూ స్వప్నమే, దుఃఖమూ స్వప్నమే. ప్రతీ మనిషి యింద్రియాలతో కొన్ని సుఖాలు అనుభవిస్తాడు. అది అసత్యసుఖం. యింద్రియాలతో అనుభవించే సుఖం అసత్యమైనది కాబట్టి దానిలోనుండి మరల దుఃఖం వస్తుంది. ఆత్మసుఖం ఒక్కటే సత్యమైనది.

ఆత్మ నా హృదయంలో ఉంది. నాలో ఉన్న ఆత్మే మీలో ఉంది మీలో ఉన్న ఆత్మే నాలో ఉంది. ఇందులో ఏమీ తేడా లేదు. అయితే మీలో ఉన్న ఆత్మ మీకు ఎందుకు తెలియటంలేదు. ఈ ప్రశ్న వేసుకోవటం మానేసి మీరు ప్రారబ్ధం అని, కర్మ అని, నా పూర్వజన్మ ఏమిటి, ఉత్తర జన్మ ఏమిటి అని ఇటువంటి సమస్యల్లోనికి వెళతారు అనుకోండి, ఇంక మీకు మార్గం కనబడదు. ఎందుచేతనంటే ఈ ప్రారబ్ధం అహంకారానికే, కర్మ అహంకారానికే.

మీరు అహంకారం కాదు కదా! మీరు కానిదాని గురించి ఎంత చర్చించినా అది నిజం ఎలా అవుతుంది. ఇక్కడ గదిలో నా కళ్ళజోడు పడేసుకున్నాను. గదిలో చీకటిగా ఉంది కాబట్టి అది నాకు కనిపించటంలేదు. అదే విధంగా నీలో ఆత్మ ఉంది కానీ అది నీకు కనిపించటంలేదు. నీకు కనిపించనంత మాత్రంచేత నీలోపల ఆత్మ లేదని అనుకోవద్దు. గదిలో చీకటిగా ఉండటం వలన నీ కళ్ళజోడు నీకు కనబడటం లేదు. అలాగే మీలో ఉన్న అజ్ఞానం వలన లోపలఉన్న వస్తువు మీకు తెలియటంలేదు. చీకటిగదిలో దీపం వెలిగించగానే అక్కడ ఉన్న కళ్ళజోడు ఏ విధంగా అయితే నీకు కనిపిస్తుందో అలాగే ఎప్పుడయితే నీకు జ్ఞానం కలిగిందో అప్పుడు మీలో ఉన్న ఆత్మ దాని స్వరూపం మీకు తెలియపరుస్తుంది. చీకటిలోను, మనం దీపం వెలిగించినప్పుడు కూడా కళ్ళజోడు అక్కడ గదిలోనే ఉంది కాని దీపం వెలిగించటం వలన అది మనకు కనిపిస్తోంది. అలాగే మీకు తెలియనప్పుడు, తెలిసినప్పుడు కూడా లోపల ఆత్మ ఉంది. జ్ఞానం అనే దీపం వెలిగించటం వలన లోపల ఉన్న ఆత్మ మీకు తెలియబడుతుంది. మీరు సూటిగా ఆత్మను వెదకటం మానేసి ఈ జన్మల గురించి, మంచి చెడ్డల గురించి, ప్రారబ్ధకర్మల గురించి, పాప పుణ్యాల గురించి ఇలా ఆలోచిస్తూ ఉంటారు అనుకోండి. ఇదంతా మాయలో భాగమే.

మీరు రామాయణం చాలాసార్లు చదివి ఉంటారు. ఆంజనేయస్వామి మహాభక్తుడు. ఆయన హృదయంలో రాముడే ఉండేవాడు. ఎప్పుడూ రామనామం స్మరించేవాడు. ఆయన పనిచేస్తే రాముడి పని తప్పించి ఆయనకు సాంత పని ఏమీ లేదు. అది ఆంజనేయస్వామి యొక్క ప్రత్యేకత. మనం చేతులతోటి మన సాంతపని తప్పించి ఎప్పుడయినా ఎవరికయినా పని చేసామా? మీరు సత్యాన్ని హృదయపూర్వకంగా ప్రేమిస్తున్నారా? మొదట అది చూసుకోండి. మొదటలోనే తప్పటడుగు వేస్తే దాల తప్పిపోతారు. మీరు ఇక్కడ నర్లాపురం వెళ్ళడానికి బయలు దేరి మార్డేరు వైపు ఎంత స్టీడుగా నడిచినా నర్లాపురం రాదు. మీ ఉద్దేశ్యం నర్లాపురం వెళదామని, నడిచేది మార్డేరువైపు నడుస్తున్నారు. మీరు కష్టపడుతున్నారు, స్టీడుగా నడుస్తున్నారు, మీకు చెమటలు పట్టినా, నర్లాపురం వస్తుందా? రాదు. మార్డేరు వస్తుంది. మీకు ఏమి కన్పూజన్ వద్దు. మీరు నిజంగా సత్యాన్ని ప్రేమిస్తూ ఉంటే, ఆత్మే సత్యం కాబట్టి దాని దర్శనం మీకు యిస్తుంది. ఇప్పుడు నాకు కలెక్టర్ పోస్టు వచ్చింది అనుకోండి. తాశిల్దారు, రెవెన్యూ ఇన్స్పెక్టర్, జవాన్లు అందరూ నా మాట వింటారు. మీరు సత్యాన్ని ఎప్పుడయితే హృదయపూర్వకంగా ప్రేమిస్తున్నారో అప్పుడు మీ యింద్రియాలు, మనస్సు, మీ కర్మ, మీ ప్రారబ్ధం అన్నీ దాలలోకి వచ్చేస్తాయి. మీకు పోరాటం వద్దు. సత్యాన్ని హృదయపూర్వకంగా ప్రేమించండి అన్నీ దేనికది దాలలో పడిపోతాయి. మీ మనస్సును, ఇంద్రియాలను, మీ ప్రారబ్ధాన్ని అన్నింటినీ లొంగదీసుకొనే శక్తి సత్యానికి ఉంది. వీటికి ఉన్న బలం సత్యానికి లేకపోతే ఇంక మనం సత్యాన్ని ప్రేమించటం

ఎందుకు, దానిని తెలుసుకోవటం ఎందుకు?

మనం సత్యాన్ని ప్రేమిస్తున్నామా లేదా అని మొదట ప్రశ్నించుకోండి. ఈ ప్రశ్నలో నుండే మీకు విజ్ఞానం వుడుతుంది. అది మీరు మరిచిపోకండి. మీరు సత్యాన్ని ప్రేమిస్తూ ఉంటే అన్ని మంచిగుణాలు మీకు వచ్చేస్తాయి. మంచిగుణాలకోసం మీరు ప్రయత్నం చేయనక్కరలేదు. తొమ్మిది మాసాలు నిండిన గర్భిణీ స్త్రీ తన గర్భంలో బిడ్డను ఎంత జాగ్రత్తగా కాపాడుకొంటుందో, ఆధ్యాత్మికంగా సాధన చేసేవారు వారిలోని మంచిగుణాలను అంత జాగ్రత్తగా కాపాడుకోవాలని ఒక శాస్త్రంలో చెప్పాడు. అయితే ప్రతీ మంచిగుణం గురించి మీరు ప్రత్యేకంగా సాధన చేయనక్కరలేదు. ముఖ్యమంత్రి అయినవాడికి వెంటనే కారు తెచ్చిపెడతారు. నాకు కారు కావాలి అని అడగనక్కరలేదు. అదే విధంగా మీరు సత్యాన్ని కనుక హృదయపూర్వకంగా ప్రేమిస్తూ ఉంటే అన్నీవచ్చి మీ పాదాల దగ్గర ఉంటాయి. మీరు సత్యాన్ని తెలుసుకొన్నారా లేదా అక్కడిదాకా వెళ్ళవద్దు. అసలు మీరు దానిని ప్రేమిస్తున్నారా? అది నేను అడిగేది. మీరు దానిని ప్రేమించకుండా సత్యాన్వేషణ ఎలా చేయగలరు. ప్రేమిస్తే ప్రయత్నం వుడుతుంది. అనుభవం లేకుండా విషయాలు చెప్పటం వలన ఎక్కువ కన్ఫ్యూజన్ వస్తుంది. చెప్పేవాడికి అనుభవం ఉండాలి. నాకు అనుభవం లేకుండా ఏదో చెప్పేయటం, అది తరువాత వుస్తకం కింద వ్రాయటం, అది ఎవరో పదిమంది చదవటం, అక్కడ నుండి కన్ఫ్యూజన్ రావటం. ఇప్పుడు భగవద్గీత ఉంది అనుకోండి. కృష్ణుడికి, అర్జునుడికి చిరకాల బంధుత్వం ఉంది, పరిచయం ఉంది, కాని యుద్ధంలో చెప్పాడు గీత. అంతకు ముందు ఇంట్లోనే చెప్పవచ్చుకదా. ఎందుకు చెప్పలేదు అంటే దానికి కారణం అతనికి యుద్ధ టైములోనే వైరాగ్యం వచ్చింది. వైరాగ్యం రాకుండా చెప్పతాడు అనుకోండి, ఆ బోధ పనిచేయదు. ఈ బంధువులను జనాన్ని అందరిని చంపటం ఇదంతా నాకు అనవసరం. నాకు రాజ్యం అక్కరలేదు, భోగం అక్కరలేదు, ఏమీ అక్కరలేదువయ్యా, నేను అంతా వదిలేస్తున్నాను అంటాడు. ఆ వైరాగ్యాన్ని పురస్కరించుకొని గీత చెప్పాడు కానీ అర్జునుడికి వైరాగ్యం రాకపోతే అక్కడకూడా భగవంతుడు గీత చెప్పడు. వైరాగ్యం లేనప్పుడు బోధ చేసినా అది పని చేయదు.

ఇప్పుడు మనకు భగవంతుడితోటి సంబంధం తక్కువగా ఉంది. ప్రపంచంతో సంబంధం ఎక్కువగా ఉంది. అంటే మనకు ఒక రకమైన ప్రాపంచిక జ్వరం. ముందు మనకు ప్రాపంచిక జ్వరం తగ్గాలి. ప్రాపంచిక జ్వరం తగ్గితేనేకాని విచారణ ప్రారంభంకాదు. ఇప్పుడు మీకు లోకం ఎక్కువగా జ్ఞాపకం వస్తోందా, భగవంతుడు ఎక్కువగా జ్ఞాపకం వస్తున్నాడా? అబద్ధం లేకుండా చెప్పండి. మీకు లోకమే ఎక్కువ జ్ఞాపకం వస్తోంది. మీరు లోకానికి దగ్గరగా ఉన్నారు కాబట్టి లోకం ఎక్కువగా జ్ఞాపకం వస్తోంది. మీరు

నిజంగా ఈశ్వరుడికి దగ్గరగా ఉంటే మీకు ఈశ్వరుడే ఎక్కువ జ్ఞాపకం వస్తాడు కదా. అంటే మనం ఈశ్వరుడికి దూరంగా ఉన్నాము. లోకానికి దగ్గరగా ఉన్నాము అని తెలుస్తోంది కదా. నాకు వివలీతమైన ఆకలిగా ఉన్నప్పుడు అన్నం మీదకు వెళుతుంది కాని మైసూర్పాక్ గురించి, కాని, పాలబిళ్ళలు గురించిగాని నా మనస్సు ఆలోచించదు. నాకు తినటానికి అన్నం ఉండి, ఇతర భోగాలు ఉన్నప్పుడు అప్పుడు వాటిమీదకు వెళుతుంది. అసలు మీకు ఏది అవసరమో మీకు తెలుసునా? ఎప్పుడు అయినా దాని గురించి ఆలోచిస్తున్నారా? ఇప్పుడు అసలు అర్జెంట్ నీడ్ ఏది? మన దేశానికి ఇప్పుడు భక్తి కంటే హేతువాదం ముఖ్యం అని నాకు ఒకసారి అనిపిస్తోంది. అంటే మైసూర్పాక్ వద్దని కాదు నేను చెప్పేది. ముందు అన్నం ఉండాలి కదా. మీరు స్వతంత్రంగా ఆలోచించాలని ఈ ఆదివారం సమావేశం లక్ష్యం కాని మిమ్మల్ని అందరినీ బానిసలు చెయ్యాలని కాదు. భక్తి పేరు చెప్పి తెలివితేటలు పెంచుకొంటారా లేకపోతే మూర్ఖత్వం పెంచుకొంటారా? ఇప్పుడు మీకు తెలివితేటలు అవసరం. ఒకవేళ మీ తెలివితేటలు అభివృద్ధి అవ్వటానికి హేతువాదం అవసరం అయితే మీరు ఎందుకు ఉపయోగించుకోరు. ఒకవేళ ఈ జన్మలో మీరు సబ్బక్టు వదిలేసి పారిపోతారు అనుకోండి, తరువాత జన్మలలో కూడా అలాగే పారిపోతారు అనుకోండి, ఇలా ఎన్ని జన్మలు పారిపోయినా మరల ఇక్కడకు ఆత్మ దగ్గరకు రావలసిందే. పారిపోతే పారిపోండి అది మీ ఇష్టం. ఆదివారం సమావేశాలకు ఎవరూ రాకండి. ఎక్కడికి పారిపోతారు మీరు, ఎన్ని జన్మలు పారిపోతారు? ఒక అబద్ధంలోనుండి ఇంకో అబద్ధం లోనికి, మరల ఇంకో అబద్ధంలోనికి ఇలా ఎంతకాలం పారిపోతారు. మీకు నిజం కావాలి అంటే ఆత్మ దగ్గరకు రావలసిందే.

మిమ్మల్ని ఎవరయినా ఎక్కువగా విమర్శిస్తున్నారు అనుకోండి దానికి అసూయ కారణం, నాలో అసలు అసూయ లేదు అనుకోండి. అసలు నాకు విమర్శ పుట్టదు. అసలు మీకు ఎవరిమీద అసూయలేదు అనుకోండి, వాళ్ళు మీకు జ్ఞాపకమే రారు, ఇంక వాళ్ళని విమర్శించవలసిన పని ఏమిటి? నీవు ఎదుటి మనిషిని విమర్శిస్తున్నావు అంటే నాలో ఉన్న అసూయ వలన ఇలా విమర్శిస్తున్నాను అన్న సంగతి కనీసం నీకు తెలుస్తోందా? నాలో ఉన్న రోగం ఏమిటో నాకు తెలియాలి కదా. నాకు తెలియకుండా నా రోగాన్ని ఎలా తొలగించుకోవటం. రోగం తెలియాలి కదా. ఈ లోకంలో మనం కోరదగిన వస్తువు ఏముంది? ఈ లోకానికి సంబంధించిన విద్యలన్నీ కూడా పొట్ట వరకు ఉపయోగపడతాయి కాని సమూహంలో చూస్తే పొయ్యిలో పెట్టిన కట్టెలు లాంటివి, పరిణామంలో అంతే. మేము పూజ చేస్తున్నాము, జపం చేస్తున్నాము అంటారు. మీరు చెయ్యండి నేను వద్దు అనటంలేదు. అసలు పూజ, జపం, ధ్యానం ఎందుకు చేస్తున్నారో మీకు తెలియాలి కదా. మనం ఇటువంటి దేహాలలో

యిందియాలతోటి ఎన్నో భోగాలు అనుభవిస్తూ వస్తున్నాము. ఏ యిందియానికీ ఆ భోగము కావాలి. నాలుకకు తీపికావాలి, కంటికి సినిమా కావాలి. పొట్ట అజీర్తితో బాధపడుతోంది అని నాలుకకు చెప్పినా దాని గొడవ నాకు ఎందుకు నా నోట్లో ఏదో ఒకటి పడేయి అంటుంది. ఎవరి గొడవ వాడిది. మన యిందియాలలోనే ఒకదాని కొకటి పేచీలు. జన్మజన్మలనుండి మనం ఇందియాలతో భోగాలు అనుభవిస్తూ అలవాట్లను కూడా తీసుకొస్తున్నాము. మీరు బాగా జ్ఞాపకం ఉంచుకోండి. స్మశానంలో శరీరం కాలి బూడిద అవుతుంది. మీ కళ్ళకు సినిమా చూసే అలవాటు ఉంది అనుకోండి. స్మశానంలో మీ శరీరం కాలిపోయినప్పుడు కన్ను కాలిపోతుందికాని సినిమా చూసే అలవాటు మటుకు కాలదు. అది అలాగే ఉంటుంది. మన అలవాట్లే మన సంకెళ్ళు. నా కోరికలే, నా అలవాట్లే, నా బలహీనతలే నాకు శత్రువులు. నిన్న కాక మొన్న ఆదివారం నీకు భక్తి కలిగితే, జన్మజన్మలనుండి పోషించుకొంటూ వస్తున్న ఈ భోగాలు మామాట ఏమిచేసావు పుల్లయ్య అంటాయి. ఇప్పుడు నీకు భక్తి కావాలా? వేషాలు వేయకు, ఎక్కడికి వెళతావు. నా జన్మముక్క నాకియ్యి, నా సినిమాలు ఏమిటి, నాటకం మాట ఏమిటి అని కత్తులు కటారులు వేసుకుని వచ్చేస్తాయి. ఈ కోరికల వయస్సు కోటి సంవత్సరాలు, నీ భక్తి వయస్సు నిన్న కాక మొన్న ఆదివారం. అంటే 15రోజులు. 50సంవత్సరాల వయస్సు ఉన్నవాడి మీదకు నాలుగు నెలల పిల్లవాడిని దెబ్బలాటకు వెళ్ళమంటే ఎలా ఉంటుంది? ఒక కాలంతో తన్నితే అవతల పడతాడు. మన భక్తి అంతే. మన గొడవలు యుగాలనుండి, జన్మజన్మలనుండి అలా లోపల హృదయంలో పేరుకొని వస్తున్నాయి. నీకు ఇప్పుడు భక్తి కావాలిసి వచ్చిందా, దేవుడు కావాలిసి వచ్చాడా? మరి మా మాట ఏమిటి అని లోపల నుండి ఒక్కసారిగా విజృంభించి మీద పడతాయి. అప్పుడు ఏమి చెయ్యాలి అంటే మీకు దేవుడిని తెలుసుకోవాలనే వాసన ఉంది కదా. దానిని పెద్ద చేసి పోషించుకోవటం కోసం పూజ, జపం, ధ్యానం చెయ్యమన్నారు.

నాకీ అలవాట్లు ఉన్నాయి అని చెబుతారు. ఆ అలవాట్లే వారిని ముంచేస్తున్నాయి అని వారికి తెలియదు. నాకు ఏ దుర్గుణమూ, నాలో ఏ బలహీనత లేకపోతే మీరందరూ కలిసినా నన్ను ఏమీ చేయలేరు. ఈ దేశమే కాదు, ఈ లోకమే కాదు నన్ను ఎవరూ ఏమీ చేయలేరు. నాలో ఒక్క బలహీనత ఉంటే మీరందరూ కలిసి నాకు ఉపకారం చెయ్యాలన్నా చెయ్యలేరు. కుండ ఎంత పెద్దది అయినా ఒక్క చిల్లు ఉంటే చాలు నీరు బయటకు పోవటానికీ, పది చిల్లులు అక్కరలేదు. మీరు ఏ కాలేజీలో చదువుకొన్నా ఏ యూనివర్సిటీలో చదువుకున్నా మీ జీవిత సమస్యలను పరిష్కారం చేసుకోవటానికీ ఆ చదువు ఉపయోగపడక పోతే ఆ చదువు చదువేకాదు. పూజ, జపం, ధ్యానం, తపస్సు ఇవి అన్నీఎందుకు పెట్టారు అంటే మీలో ఉన్న అలవాట్లకు బలం ఎక్కువగా ఉంది. అందుచేత మీరు పూజ, జపం,

ధ్యానం చేసుకొని మీరు సద్గుణాలను పెంచుకొని, సద్వాసనలతో మీలో ఉన్న దుర్వాసనలను ఓడించమని వీటిని ఏర్పాటు చేసారు. మీరు సద్వాసనలను పెంచుకొంటే అవి సద్వస్తువును చేరుకోవటానికి దారి చూపిస్తాయి. ధ్యానం అంటే పోరాటం. మీలో ఉన్న మంచి కోరికలకు, చెడ్డకోరికలకు మధ్య జరుగుతున్న సంఘర్షణే ధ్యానం. అది మీ కోసమే మీరు చేసుకొంటున్నారు, దేవుడి కోసం కాదు. మీరు ధ్యానం చేయకపోతే దేవుడికి నష్టమా?

దేవుడిని ప్రేమిస్తున్నాను అని మీరు అంటారు అనుకోండి, మరి ఇంట్లో మా అందరిని చాలాకాలం నుండి ప్రేమిస్తున్నావు, ఇప్పుడు నీకు దేవుడి ప్రేమ కావలసి వచ్చిందా అని కుటుంబ సభ్యులనుండే గొడవ ప్రారంభమౌతుంది మీరు దేవుడిని ప్రేమించినా అబద్ధం, అబద్ధంగా చేయండి. ఎందుచేతనంటే మీరు నిజంగా దేవుడిని ప్రేమిస్తే ఇంట్లో వారు అందరూ మీకు శత్రువులు అవుతారు, ఎందుచేతనంటే మీ మనస్సు, శరీరం, యింద్రియాలు, హృదయం వాళ్ళకు యిచ్చారు. మీ ఇంట్లో వాళ్ళకోసమే మీరు జీవిస్తున్నారు అవసరమైతే వారికోసం మరణించటానికి కూడా మీరు సిద్ధంగా ఉన్నారు. ఎవడయితే నిజంగా ఈశ్వరుడిని ప్రేమిస్తున్నాడో, ఎవడయితే ఆత్మను తెలుసుకోవటానికి ప్రయత్నం చేస్తున్నాడో వాడికి తన ఇంట్లోవారే మొట్టమొదటి శత్రువులు. ఒకవేళ నేను చెప్పేది అబద్ధం అని మీరు అనుకొంటే నిజంగా మీరు ఈశ్వరుడిని ప్రేమించండి, ప్రేమించి చూడండి, మొట్టమొదట మీ ఇంట్లోనే పోరాటం ప్రారంభమవుతుంది. ధర్మరాజు గొప్పవాడే, ఆయన ఎన్ని మంచి గుణాలు ఉన్నా చివరకు జాదం ఆడాడు. ధర్మరాజుకు మంచిబుద్ధి లేదు అని కాదు, ధర్మరాజు యొక్క బుద్ధికంటే, ఆయన మంచితనం కంటే, ధర్మరాజు మీద ఆయన ప్రారబ్ధం ఎక్కువగా పనిచేసింది కాబట్టి జాదం ఆడాడు. ధర్మరాజుకు ఉన్న శక్తి కంటే ప్రారబ్ధం యొక్క శక్తి ఎక్కువగా ఉండటం వలన జాదం ఆడాడు. అంటే ప్రారబ్ధం యొక్క శక్తి ఎలా ఉంటుందో ఉదాహరణకు చెపుతున్నాను. ధర్మరాజు అంతటి మహోత్సాహే జాదం ఆడాడు అని ఇప్పుడు లోకంలో జాదం ఆడేవాళ్ళంతా ధర్మరాజుతో సమానం అని, మీరు అనుకొని ప్రమాదంలో పడకండి ధర్మరాజు అంతటివాడే ఒక జాదం అనే వ్యసనానికి లొంగిపోతే ఇంక మన మాట ఏమిటి? ఈ మనస్సు ఏమి చేస్తోందో ప్రతి నిమిషం జాగ్రత్తగా ఉండాలి. ప్రతీ గంటా కాదు ప్రతీ నిమిషం కూడా మనం జాగ్రత్తగా ఉండాలి. ఈ మనస్సు ఏమి చేస్తోంది అని ప్రతీక్షణం మీరు పరిశీలన చేసుకొంటూ ఉండాలి. మీ మనస్సును పరిశీలనలో పెట్టండి.

మీ హృదయమే కురుక్షేత్రం. మీలోని చెడ్డకోరికలే కౌరవులు, మీలోని మంచి కోరికలే పాండవులు. మీరు యుద్ధం జరిగిపోయింది అనుకొంటున్నారు. యుద్ధం

అయిపోలేదు ఇంకా జరుగుతోంది, ఇప్పుడు రోజూ మన హృదయంలో జరుగుతోంది. మన హృదయంలో కొరవులు ఉన్నారు, పొండవులు ఉన్నారు. భగవంతుడిని తెలుసుకోవాలి, జ్ఞానం సంపాదించాలి అని మనకు చిన్న సంకల్పం, చిన్న కోరిక వచ్చింది అనుకోండి, మాట వరసకి ప్రయత్నం మొదలు పెట్టాము అనుకోండి, చెట్టుకు చిగురు రాగానే మేక తినేస్తే ఎలా ఉంటుందో అదే విధంగా మనకు మంచి సంకల్పాలు వచ్చినప్పటికీ దుష్ట సహవాసం కనుక చేస్తే ఈ కాస్త సంకల్పం ఊడిపోతుంది. పెద్దవాడిని, బలమైనవాడిని చంపటానికి కత్తి ఉండాలి, గొడ్డలి ఉండాలి కాని చంటి పిల్లను చంపటానికి పెద్ద కష్టం ఏమీ లేదు. మన భక్తికి వయస్సు ఎంత ఉంది అంటే పులిటి మంచంలో ఉన్న బిడ్డ ఎలా ఉందో మన భక్తి అలా ఉంది. దేవుడిని తెలుసుకోవాలన్న ప్రేమ కూడా అంతవరకు ఉంది అది చంటి బిడ్డలా ఉంది. అందుచేత మనం బహుజాగ్రత్తగా ఉండాలి. నా మాటలను అర్థం చేసుకోండి, నా హృదయాన్ని అర్థం చేసుకోండి అని అప్పడప్పడూ మీకు చెపుతున్నాను. అలా ఎందుకు చెపుతున్నాను? నా మాటలను, నా హృదయాన్ని మీరు అర్థం చేసుకొంటే నాకు లాభం లేదు దానివలన మీకు లాభం కలుగుతుంది. నేను చెప్పే మాటలను అర్థం చేసుకొంటే మీమ్మల్ని మీరు తెలుసుకోవటానికి ఆ మాటలు ఉపయోగపడతాయి కాని దానివలన నాకు లాభం ఏమీ లేదు. నన్ను మీరు తెలుసుకుంటే మీరు సుఖపడరు. మిమ్మల్ని మీరు తెలుసుకొంటే మీరు సుఖపడతారు. ఆత్మ అంటే ఏమీలేదు ప్రేమే. గాడ్ ఈజ్ లవ్ అని చెప్పటం కంటే లవ్ ఈజ్ గాడ్ అని చెప్పటం మంచిది. అలాగే దేవుడు సత్యం అని చెప్పటం కంటే సత్యమే దేవుడు అని చెప్పటం మంచిది. సత్యాన్ని మించిన దేవుడు లేడు. సత్యాన్ని మించిన మతం లేదు, సత్యాన్ని మించిన ఋషి లేడు. ప్రతీ మనిషీ తనను తాను వంచన చేసుకొంటున్నాడు. ఈ మధ్య ఎర్రబట్టలు కట్టుకొని నాకు ఏమి వాంఛలు లేవు, కోరికలు లేవు అంటున్నారు. అది మోసం. వాడిని వాడు మోసం చేసుకొంటున్నాడు. అది నిజం అని మీరు అనుకోవద్దు. మీ సాంతబుద్ధిని ఏం చేస్తున్నారు. ఎర్రబట్టలు కడితే లోపల కోరికలు పోతాయా? భగవంతుడు మీకు బుద్ధిని ఇచ్చాడు కదా, ఎందుకు మీరు ఆలోచించటం లేదు.

మీరు ఆత్మగా ఉండటానికి ప్రయత్నం చేయండి. ఆత్మను ఊహించటానికి ప్రయత్నం చేయవద్దు. మీ ఆలోచనలు కాని, తలంపులు కాని ఆత్మను సమీపించలేవు. అందుచేత ఆత్మను ఊహించటానికి ప్రయత్నం చేయకండి. ఎంత పాడుగాటి బ్యాటరీలైటు అయినా సూర్యుడి వెలుతురు ముందు బహు తక్కువే. సూర్యుడి ముందు బ్యాటరీలైట్లు, దీపాలు ఎంతో అహంకారానికి ఉన్న తెలివితేటలు కూడా అంతే. మీ తెలివితేటలు అనే బ్యాటరీలైటుతో భగవంతుడిని కొలవటానికి చూడకండి. అనుకరణవద్దు. మీరు స్వతంత్రంగా ఉండండి.

భయపడి ఏపని చేయవద్దు. మీకు ఏది కావాలో, ఏది అవసరమో మీకు తెలియటానికి ముందే ఈశ్వరుడికి తెలుసు. నన్ను అంగబలం తోటి, అర్థబలం తోటి అలంకరించు, లేకపోతే నన్ను కీర్తితో అలంకరించు అని ప్రతీవాడు ఈశ్వరుడిని అడిగేవాడే కాని నన్ను జ్ఞానంతో అలంకరించు అని అడిగే భక్తుడు మీకు ఎక్కడయినా కనిపిస్తాడా? మీరు నిజమైన భక్తులు కనుక అయితే హేతువాదానికి ఏమీ భయపడనక్కరలేదు. మాకు అన్నీ మంచిగుణాలే, మేము మంచివారము అని కొంతమంది అనుకొంటూ ఉంటారు. ఒక అణా మంచిగుణాలు ఉంటే, అర్థరూపాయి గర్వం తెచ్చుకొంటున్నారు. ఈ గోడకు మంచిఅలవాట్లు ఉన్నాయి. చెడ్డ అలవాట్లు లేవు అయితే ఈ గోడకు మోక్షం వచ్చేస్తుందా? మీకు అసలు లోపల వేదన ఏది, మీ హృదయంలో స్ట్రగుల్ ఏది?

ప్రతీ ఆదివారం చెపుతున్నాను కదా. మీ హృదయంలో నుండి వచ్చిన ఒక్క వాక్యం నాకు కనబడలేదు, ఈ రోజుకు ఒక్క వాక్యం నేను వినలేకపోయాను. అసలు ఏదో ఒక దీపం వెలుగుతూ ఉంటే, ఆ దీపం దగ్గరకు వెళ్ళి మనం పది దీపాలు వెలిగించుకోవచ్చును. ఏదీ అసలు ఒక దీపమైనా వెలుగుతూ ఉండాలి కదా. ఈ ఆదివారం సమావేశాలలో దేవుడు, వైకుంఠం, కైలాసం, మోక్షం ఆ మాటలు అలా ఉంచండి. ఎవరయినా ఒక్కరు నన్ను అర్థం చేసుకొనేవారు ఉంటే నాకు ఏనుగుమీద కూర్చొన్నట్లు ఉంటుంది. నేను చాలా గొప్పవాడిని అని మీరు చెపుతారు అనుకోండి. దానివలన నాకు కలిసి వచ్చేది లేదు, మీకు కలిసి వచ్చేది లేదు. ఎప్పుడు నేను సంతోషిస్తాను అంటే నేను చెప్పే మాటల్ని ఏ స్టిలెట్తో అయితే నా హృదయంలో నుండి ఆ మాటలను చెపుతున్నానో అదే స్టిలెట్తో ఆ మాటలను మీరు అర్థం చేసుకొని, మీరు అనుభవించగలిగితే అప్పుడు మీరు నన్ను గౌరవించినట్లు. మీ ఓట్లు నేను ఆశించటం లేదు, మీ నోట్లు నేను ఆశించటం లేదు, అర్థం చేసుకొనే మీ హృదయాన్ని నేను ఆశిస్తున్నాను.

అన్నం తినేటప్పుడు ఇది సాధన అని అనుకోము, న్నానం చేసేటప్పుడు ఇది సాధన అని అనుకోము. అవి ఎంత సహజంగా మీరు చేస్తున్నారో, భగవంతుడిని తెలుసుకోవాలనే ప్రయత్నం కూడా అంత సహజంగా ఉండాలని నా హృదయపూర్వకమైన కోరిక. ఎవడయితే నేచురల్ గా జీవిస్తున్నాడో వాడికి పూజ, జపం, తపంతోటి సంబంధం లేకుండానే జ్ఞానం కలుగుతుంది. పూజలు, జపాలు, తపాలగొడవ వాడికి అక్కరలేదు. ఎవడయితే కృత్రిమంగా జీవిస్తున్నాడో, తన కృత్రిమజీవితానికి దూరం అవ్వటంకోసం వాడికి ప్రయత్నం కావాలి. వాటినే పూజలు, జపాలు, ధ్యానాలు అంటారు. మాకు అంత గౌరవం ఉంది, ఇంత గౌరవం ఉంది అని చాలామంది చెప్పకొంటూ ఉంటారు. ఆ గౌరవం నిలబడేది కాదు. మహాసామ్రాజ్యాలే కాలగర్భంలో ఎగిరిపోయాయి. ఇంక ఈ శరీరం ఎంత, ఈ గౌరవం ఎంత. కృత్రిమంగా

జీవిస్తూ కృత్రిమ గౌరవాల కోసం ఎవరూ ప్రయత్నం చెయ్యకండి. ఇలా కృత్రిమ గౌరవాలకోసం ప్రయత్నం చేస్తే మరల అది పోగొట్టుకోవటానికి మీరు ఎన్నో జన్మలు ఖర్చుపెట్టాలి. ఎవడయితే కృత్రిమజీవితానికి అలవాటు పడ్డాడో, ఎవడయితే కృత్రిమచేష్టలకు, కృత్రిమగౌరవాలకు అలవాటు పడ్డాడో వాడికి జ్ఞానం రాదు. మీ జీవితం సహజంగా ఉంటే, మీ జీవితం సరళంగా ఉంటే, మీ మనస్సు సహజంగా ఉంటే జ్ఞానం దానంతట అదే వచ్చి మిమ్మల్ని వలిస్తుంది. ఎందుచేతనంటే అది మీ హృదయంలోనే ఉంది. తట్టండి, తెరువబడుతుంది అన్నాడు ఏను.

సోదర మహాశయులారా! కాలం ఖర్చు అవుతూ ఉంటే బాధపడుతున్నారు, డబ్బు ఖర్చు అవుతూ ఉంటే బాధపడుతున్నారు, మీ ఇంట్లో ఉన్న వస్తువులు ఏమయినా పోతే బాధ పడుతున్నారు. అయితే మనం జ్ఞానం పొందకుండా ఈ జన్మలు పోతూ ఉంటే మీరేమైనా బాధపడుతున్నారా? బంగారం పోతే, రూపాయలు పోతే మీరు బాధపడుతున్నారు కదా. కానీ మీరు జ్ఞానాన్ని సంపాదించకుండా ఈ శరీరాలే పోతున్నాయి కదా అని మీరు ఏమయినా బాధపడుతున్నారా? మీ ఆభరణాలకంటే మీ రూపాయల కంటే మీరు ఎక్కువ కాదా? మీ గురించి మీరు ఆలోచించుకోరా? మీ తలంపులే మీకు శత్రువులు అన్న సంగతి ఈ నాటికి అయినా మీకు తెలిసింది. మీ తలంపులే మీరు ఆత్మను తెలుసుకోకుండా మిమ్మల్ని ఆత్మకు దూరం చేస్తున్నాయి అన్న సంగతి ఏ నాటికి మీరు తెలుసుకొంటారు. మా బద్ధిరాజుగారు చనిపోయాక ఇప్పుడు నాకు కరువల్లా ప్రేమే కరువుగా ఉంది. నాకు బట్టలకు కరువు లేదు, డబ్బుకు కరువు లేదు, బియ్యం కరువు లేదు. కాని ఇప్పుడు నాకు ప్రేమే కరువు. మా బద్ధిరాజుగారు చనిపోయాక ఇప్పుడు నన్ను ప్రేమించేవాళ్ళు ఎవరూ కనిపించటం లేదు. హోమియోపతి డాక్టరు బ్రహ్మజీగారు, ఇంగ్లీష్ డాక్టర్ రామారావుగారు కలిసి నాకు ఆ కరువు తీరుస్తారని నమ్ముతున్నాను.

(సద్గురు శ్రీ నాన్నగారి అనుగ్రహభాషణములు, 23-09-2016, అరుణాచలం)

ప్రియమైన ఆత్మబంధువుల్లారా,

వేదం అంటే జ్ఞానం అని అర్థం. వేదాలలో ఉన్నసారాన్ని వాళ్ళీకి రామాయణం కింద తీసుకొనివచ్చాడు. మానవుడి జీవితం ఎలా ఉండాలని వేదంలో నిర్ణయింపబడిందో దానిని రామాయణంలో రాముని కథగా వాళ్ళీకి చెప్పటం జరిగింది. రామాయణం జరిగిందా లేదా అని చర్చకాదు. అది యిచ్చే మెస్సేజ్ ఏమిటి, దాని వలన మనం నేర్చుకొనేది ఏమిటి అది చూసుకోండి. ఏ గ్రంథం చదివినా మీరు ఒకటి గుర్తు పెట్టుకోండి. ఈ పుస్తకం చదివాము, దాని వలన మనం నేర్చుకొన్నది ఏమిటి అని చూసుకోవాలి. దానిలో మీరు నేర్చుకొనేది ఉంటే

నేర్చుకోండి, లేకపోతే ఆ పుస్తకాన్ని ఒక ప్రక్కన పడేయండి. ప్రపంచానికి సంబంధించిన విషయాలు అన్నీ కూడా వేదంలో చెప్పారు. వేదం యొక్క అంతంలో ఉపనిషత్తులు ఉన్నాయి. ఆత్మజ్ఞానం గురించి, ఏది తెలియబడటం వలన మీరు ఆనందస్థితిని పొందుతారో, మీరు మీరుగా ఉంటారో ఇది అంతా ఉపనిషత్తులలో వర్ణించారు. ఉపనిషత్ అంటే దగ్గరగా కూర్చోవటం. నీ దేహాంకంటే, యింద్రియాలకంటే, మనస్సు కంటే అత్యంత సమీపంలో నీ హృదయంలోనే సత్య వస్తువు ఉన్నప్పటికీ నువ్వు దానికి దూరంగా ఉంటున్నావు, అది నీకు గుర్తొందబడటంలేదు. ఉపనిషత్ ఏమి చేస్తుంది అంటే నిన్ను ఆ వస్తువుకు అత్యంత సమీపంలోనికి తీసుకొనివెళ్ళి అంటే హృదయంలోనికి తీసుకొనివెళ్ళి కూర్చోబెడుతుంది. ఉపనిషత్ మంత్రాలను ఋషులు కనిపెట్టలేదు. ఋషులు దర్శించక ముందు కూడా అవి సహజంగా ప్రకృతిలో ఉన్నాయి. కాని ఋషులు దర్శించాక వాళ్ళు దర్శించింది మంత్రరూపంలో లిఖించారు.

కొంతమంది మాట స్పష్టంగా ఉండదు. ఏదో తడబాటుగా మాట్లాడుతూ ఉంటారు. నీ మెదడులో స్పష్టత లేనప్పుడు, మనం ఏది చెప్పాలి అనుకొంటున్నామో దాని గురించి మనకే సరిగా తెలియనప్పుడు కన్ఫ్యూజన్ వస్తుంది. కన్ఫ్యూజన్ ఎక్కడ ఉందో అక్కడ క్లారిటీ రాదు. నీ బ్రెయిన్ లో కనుక క్లారిటీ ఉంటే నువ్వు చెప్పే మాటల్లో క్లారిటీ వస్తుంది. నీ బ్రెయిన్ లో క్లారిటీ లేనప్పుడు నువ్వు చెప్పే మాటల్లో స్పష్టత ఉండదు, స్వచ్ఛత కూడా ఉండదు. మీరు హిందూమతం గురించి బాగా తెలుసుకోవాలి అంటే మీరు బ్రహ్మసూత్రాలు, ఉపనిషత్లు, భగవద్గీత మూడూ అధ్యయనం చేయాలి. అందుచేతనే పూర్వం గురుకులాలకు వెళ్ళి ఈ మూడూ అధ్యయనం చేసేవారు. చనిపోవటాలు, పుట్టటాలు, రాగద్వేషాలు, లాభ నష్టాలు ఇవన్నీ కూడా వ్యవహారికసత్యాలు. రమణస్వామి ఒక కేవలసత్యాన్నే అంగీకరించారు. వ్యవహారికసత్యాన్ని కూడా ఆయన పట్టించుకోలేదు. ఎక్కడా ఏమీ జరగటం లేదు. కేవలసత్యం గురించి ఉపనిషత్తులలో వివరంగా వర్ణించబడింది. దానిని పూర్వపుఋషులు దర్శించారు. సత్యానికి పుట్టుక లేదు, మరణంలేదు, దాని స్వరూపం ఆనందం, దాని స్వరూపం సుఖం, దాని స్వరూపం శాంతి, దాని స్వరూపం ఉండటం. అన్ని కాలాల్లో, అన్ని ప్రాంతాల్లో ఏదైతే ఎప్పుడూ ఉంటుందో అదే సత్యం. మిమ్మల్ని అక్కడకు మేల్కొల్పటానికి, ఏ వస్తువుకు అయితే మరణం లేదో, ఏ వస్తువు యొక్క స్వరూపం ఆనందమో అక్కడికి మిమ్మల్ని మేల్కొల్పటానికి, దేహబుద్ధి నుండి విడుదలచేసి మిమ్మల్ని మరణంలేని స్థితికి తీసుకొనిపోవటానికి ఉపనిషత్తు ఋషులు కృషి చేసారు.

హృదయంలో అంతర్మామిగా సత్యం ఉంది కాబట్టి అది ఋషులకు దర్శనం ఇచ్చింది.

అక్కడితో ఆగలేదు. అది ఆనాడు ఎంత నిజమో ఈనాడు అంతే నిజం. ఉపనిషత్తు ఋషులు దేనినయితే దర్శించారో దానిని ఈమధ్యకాలంలో రామకృష్ణుడు, రమణమహర్షి వంటి వారు దర్శించి వేదాలలో చెప్పిన సత్యం నిజమేనుమా అని మనకు ఋషులుగా నిలబడ్డారు. హృదయంలో ఏదో ఒక సత్యపదార్థం ఉంది కాబట్టి దానిని రామకృష్ణుడు, రమణమహర్షి వంటివారు అనుభవైకవేద్యం చేసుకొన్నారు. వారు అనుభవం పొందటమే కాకుండా దాని తాలూక అనుభవం మనం కూడా పొందటానికి సహకారం అందిస్తున్నారు. ఆ ఋషి యొక్క పరంపర ఇప్పటికీ కూడా కంటిన్యూ అవుతోంది. అవి జీవనదులు. అందరి హృదయాలలో అంతర్కామిగా నేను ఉన్నాను అని భగవంతుడు చెప్పాడు కదా. అసలు వాడు ఉన్నాడు కాబట్టి కొంతమందికి అయినా దర్శనం అయ్యింది కదా. అలా దర్శించినవారు ఇప్పుడు సజీవంగా కొంతమంది మనకు కనిపిస్తున్నారు కదా. అందుచేత మనం భగవంతుడు చెప్పిన మాట మీద విశ్వాసం ఉంచి, ఆయన చెప్పిన పద్ధతిలో కనుక జీవిస్తే ఆయన మనకు ఎఱుక లోనికి వస్తాడు. అంటే హృదయంలో ఉన్న సత్యం మనకు ఎఱుకలోనికి వస్తుంది. మన యింద్రియాలతో, మనస్సుతో, బుద్ధితో దానిని మనం పట్టుకోలేము. మన బుద్ధికి అది ఒక ఆర్జుకు కాదు. నువ్వు దానిని తెలుసుకోవాలి అనుకొంటున్నావు రైటీ, అంతమాత్రంచేత అది నీకు తెలియబడదు. మీకు తెలియబడాలి అని అది అనుకొంటేనే తెలియబడుతుంది కాని మీకు తెలియబడటానికి అది సిద్ధంగా లేకపోతే మీరు ఎంత సాధన చేసినా అది మీకు తెలియబడదు. ఎందుచేతనంటే మీ హృదయంలో ఉన్న వస్తువు జడం కాదు. మీ జీవిత విధానం దానికి అంగీకారం అవ్వాలి. మనుషులందరూ మేము మంచివాళ్ళము అని అనుకొంటారు. మరి అందరూ మంచివాళ్ళే అయితే అందరికీ జ్ఞానం ఎందుకు రావటం లేదు. మనం మంచివారము అని మనలో మనం అనుకోవటం కాదు. మనం మంచివారము అని భగవంతుడు అనుకోవాలి. ఆయన చేత ఎవడయితే ఎన్నుకోబడ్డాడో వాడికి మాత్రమే ఆయన తెలియబడతాడు అని వేదంలో ఉంది. మీకు ఉన్న ధనం వలన కాని, చదువు వలన కాని, కీర్తి వలన కాని, సంతానం వలన కాని మీకు భగవంతుడు తెలియబడడు. బాహ్య కారణాలవలన, బాహ్యపరిస్థితుల వలన మీకు భగవంతుడు తెలియబడడు. మీరు హృదయంలో ఎలా ఉన్నారు అది భగవంతుడు చూసేది. మీరు ఏదో మంచిపని చేసారు, ఏ తలంపుతో ఆ మంచిపని చేసారు, అసలు నీ హృదయంలో నువ్వు ఎలా ఉన్నావు అని చూసి నీకు స్పిరిట్యువల్ స్టేటస్ భగవంతుడు యిస్తాడు కాని బయట చమత్కారాల వలన, నువ్వు చేసే ఫిజికల్ ఎక్సర్సైజ్ వల్ల భగవంతుడు నీకు తెలియబడడు. అసలు నీ మాటకు, చేతకు, హృదయానికి ఏమయినా సంబంధం ఉందా? ఈ మూడింటికి సమన్వయం ఉందా? వీటికి సమన్వయం లేదు అనుకో ఇంక

నీకు జ్ఞానం ఎలా వస్తుంది.

పండితులు అందరూ మాకు జ్ఞానం ఉంది అనుకొంటున్నారు. పాండిత్యం వలన జ్ఞానం రాదు. భగవంతుని స్వరూపం పొందినవాడు మాత్రమే జ్ఞాని. ఒక్క జ్ఞాని మాత్రమే నా స్వరూపాన్ని పొందుతాడు అని పరమాత్మ గీతలో చెప్పాడు. పాండిత్యానికి జ్ఞానానికి ఏమీ సంబంధం లేదు. పాండిత్యమే జ్ఞానం అని చాలామంది అనుకొంటున్నారు, అది చాలా పొరపాటు. రమణమహర్షి గారు ఈ భూమి మీదకు వచ్చి చేసిన ఉపకారం ఏమిటి అంటే పాండిత్యాన్ని జ్ఞానం అనుకోకూడదు. పాండిత్యం వేరు, జ్ఞానం వేరు అని ఈ లోకానికి తెలియచేసారు. ఇది రామకృష్ణపరమహంసగారు కూడా చెప్పారు. సీటీలో ఉన్న ప్రముఖులు, బాగా చదువు కొన్నవారు, ఉపకారాలు చేసేవాళ్ళు కొంతమంది రామకృష్ణుడిని మా యింటికి రండి అని ఆహ్వానించేవారు. ఆయనకు వెళ్ళాలి అని ఉంటే వెళ్ళేవారు. తిరిగి దక్షిణేశ్వరం వచ్చేటప్పుడు వీరు పండితులు, వీరు పది కాలేజీలు కట్టారు సమాజానికి ఉపయోగపడు తున్నారు అని ఆయన కూడా ఉన్న భక్తులు రామకృష్ణుడితో చెప్పేవారు. ఆ మాటలు అన్నీ రామకృష్ణుడు వినేవాడు. వారు పండితులు, వారు కాలేజీలు కట్టారు అని చెప్పుతున్నారు, మంచిదే. దానికి జ్ఞానానికి సంబంధం ఏమిటి? మీరు చెప్పేవారికి ఒక్కడికి తోక తెగలేదు అంటే దేహాభిమానం పోలేదు. వారికి జ్ఞానం ఉండి అదనంగా ఏదయినా ఉంటే నేను సంతోషిస్తాను. అసలు ఉండవలసింది లేదు కదా. స్వరూప జ్ఞానం లేకుండా లోకంలో ఏది సాధించినా అది అన్నీ ఒకటి లేని సున్నాలతో సమానము. మీరు స్వప్నంలో నుండి జాగ్రదవస్థ లోనికి రాగానే ఆ స్వప్నం ఎంత అసత్యం అని మీకు తెలుస్తుందో అలాగే మీకు జ్ఞానోదయం అయిన వెంటనే ఈ లోకంలో మీరు సాధించినవి అన్నీ కూడా డ్రీమ్స్ లాఫ్ అని మీకు అనుభవం లోనికి వస్తుంది. పండితుడు అనేవాడు దేనిని పొందటానికి ప్రయత్నం చేస్తున్నాడు. ట్రూత్ ను లీలైజ్ చేయటానికి పాండిత్యాన్ని ఉపయోగించుకొంటున్నాడా? అందుచేత పండితులను కాని, ధనవంతులను కాని రామకృష్ణుడు పట్టించుకోలేదు. మనలను ఎలా పలకరిస్తాడో వారిని అలాగే పలకరించేవాడు. వారికి డబ్బు ఉన్నమాట నిజమే. పాండిత్యం ఉన్నమాట నిజమే అయితే హృదయంలో ఎలా ఉన్నారు? వారు హృదయంలో పెద్ద సున్నలు.

గురువు లేకుండా కొంతమందికి జ్ఞానం వస్తోంది కదా అని ఒకరు భగవాన్ ను అడుగుతున్నారు. గురువు లేకుండా జ్ఞానం పొందిన వారు ఉన్నారు. వాళ్ళయొక్క పూర్వజన్మ సంస్కారాలను బట్టి, వారి బుద్ధి పరిపక్వతను బట్టి వారికి గురువు లేకపోయినా ఈశ్వరుని దయవలన స్వరూపజ్ఞానం కలుగవచ్చు. వారు బాగా ఎడ్వాన్స్ డ్ నోల్స్ అయిఉంటారు.

అటువంటి వారు ఉండవచ్చు. అయితే ఎవరో ఒక్కరికో ఇద్దరికో అలా గురువు లేకుండా వచ్చింది అని గురువు అక్కరలేదు అని చెప్పటానికి వీలులేదు, గురువు అవసరమే అన్నారు భగవాన్. రమణస్వామి మరణానుభవం ద్వారా మరణాన్ని జయించారు అంటే ఆయనకు మరణభయం పోయింది. ఆయనకు భౌతికంగా గురువు లేడు కాని అరుణాచలేశ్వరుడి పట్ల ఆయనకు జనక భావన ఉంది. మనందరకు మరణభయం ఉంటుంది. మన శరీరం నుండి జీవుడు బయటకు వెళ్ళేటప్పుడు ఎలా ఉండాలి అంటే దీనికి వేదం ఏమి చెప్పింది అంటే దోసకాయ ముగ్గిన తరువాత మనం కొయ్యకుండానే అది తీగను వదిలేస్తుంది. తీగను ఏమీ బాధపెట్టదు. తీగను దోసకాయ ఎలా వదిలేస్తుందో అలాగ నిర్మలంగా మీ శరీరాన్ని జీవుడు విడిచిపెట్టేస్తే అది మంచి మరణం. అటువంటి మరణం పూర్వపుణ్యం ఉంటేనే కాని రాదు. ప్రపంచంలో అన్నింటికంటే ఆశ్చర్యకరమైన విషయం ఏమిటి అని యక్షుడు ధర్మరాజును అడుగుతాడు. ప్రతీ మనిషి అనేకమంది చనిపోవటం చూస్తూ ఉంటాడు. మనం కూడా ఇలాగే శవం అయిపోతాము అనుకోడు. మనకు ఏమీ ఇబ్బంది లేదు, మనం ఇలాగే ఉంటాము అనుకొంటాడు. ఇది ఆశ్చర్యం అని ధర్మరాజు చెప్పాడు. ఈ వాక్యం భగవాన్ కు చదివి వినిపించారు. అందులో ఆశ్చర్యం ఏముంది అన్నారు భగవాన్. ప్రతీవాడి వ్యూధయంలో ఒక నిజం ఉంది. దానికి చావు ఎలా ఉంటుందో, పుట్టుక ఎలా ఉంటుందో తెలియదు. అది వాడై ఉన్నాడు. చనిపోయే శరీరం వాడుకాదు. వాడు ఏదిగా ఉన్నాడో దానికి చావు లేదు. అందుచేత నాకు చావురాదు అనుకొంటున్నాడు. అందులో పొరపాటు లేదే అన్నారు భగవాన్.

మీ దేహప్రారబ్ధాన్ని ఎంజాయ్ చేయండి అని ఆచార్యులవారు చెప్పారు. ప్రతీ దేహానికి ఒక ప్రారబ్ధం ఉంటుంది. ప్రారబ్ధం లేకపోతే అసలు దేహమే రాదు. మీ ప్రారబ్ధంలో సుఖం ఉంటుంది, దుఃఖం ఉంటుంది. మీ ప్రారబ్ధం అనుకూలంగా ఉన్నా ప్రతికూలంగా ఉన్నా దానిని ఎంజాయ్ చెయ్యండి. మీరు ప్రారబ్ధాన్ని ఆముదం మింగినట్లు మింగకండి, పొయసం నోట్లో పోసుకొన్నప్పుడు ఎలా ఎంజాయ్ చేస్తారో అలా మీ ప్రారబ్ధాన్ని ఎంజాయ్ చెయ్యండి. అలా ఎంజాయ్ చేయటం వలన మీ ప్రారబ్ధం ఖర్చు అయిపోతుంది. తరువాత శరీరం వచ్చినప్పుడు ఇటువంటి ప్రారబ్ధం మీకు రాదు. ఎంజాయ్ ప్రజంట్ ప్రారబ్ధం. అప్పుడు మీకు మోక్షస్థితిని పొందటానికి అనుకూలపరిస్థితులు వస్తాయి, వాసనాక్షయం అవ్వటానికి అనుకూలమైన సహవాసాలు దొరుకుతాయి. ప్రస్తుతం మీ దేహానికి ఇచ్చిన ప్రారబ్ధాన్ని మీరు ఎంజాయ్ చేస్తే రాబోయే జన్మలో ఇన్ని లాభాలు వస్తాయి అని ఆచార్యులవారు చెప్పారు. చావు, పుట్టుక అని అలా కంగారు పడిపోతున్నారు ఏమిటి. మీ ఇంట్లో ఒక గదిలో నుండి ఇంకోగదిలోకి తిరుగుతున్నారు కదా. అప్పుడు మీకు భయం వేయటం లేదుకదా. ఒక

శరీరం విడిచిపెట్టి ఇంకో శరీరం లోనికి వెళ్ళటం కూడా అటువంటిదే అన్నారు రామకృష్ణుడు.

రూపమును పట్టుకొని పుట్టును, రూపమును పట్టుకొని పెరుగును, ఒక రూపమును విడిచిపెట్టి ఇంకొక రూపమును పట్టుకొనును ఈ రూపాన్ని పట్టుకొనే దానికి రూపంలేదు, దానినే అహంకార పిశాచము అంటారు. దానికి రూపం లేదు కాని రూపాలను పట్టుకొంటుంది. ఆ జబ్బు దానికి వదిలించాలి. మీకు అందరికీ ఉండాలని ఉంది. చనిపోవాలని ఎవరికీ లేదు. ఆ ఉండటమే దేవుడు మీ శరీరం ఉన్నా లేకపోయినా, ఈ ప్రపంచం కనిపించినా కనిపించకపోయినా మీరు ఉంటారు. కాని ఉంటామన్న సంగతి మీకు తెలియటం లేదు. ఆ ఉండటం అనే అనుభవం కనుక మీకు వస్తే మీరు ప్రపంచం అంతా ఉంటారు. ఇక్కడ లేము, అక్కడ ఉన్నాము అనే భావన మీకు రాదు. అప్పుడు అన్లిమిటెడ్ పీస్, అన్లిమిటెడ్ హేపీనెస్ ఇవన్నీ మీకు అనుభవం లోనికి వస్తాయి. మరణం అనేది మీ జోలికి రాదు. మీకు కోరికను బట్టి కర్మ ఉంటుంది. మీకు కోరిక ఉంటే దానిని ఎంజాయ్ చెయ్యాలి కాబట్టి మీకు దేహం వస్తుంది. మీరు సినిమా చూడాలంటే కళ్ళు ఉండాలి, కళ్ళు ఉండాలంటే శరీరం రావాలి. మీకు ఏదైనా కోరిక ఉంటే దానిని నెరవేర్చుకోవటానికి మీకు దేహం వస్తుంది. మీకు కోరికే లేనప్పుడు ఇంక మీకు దేహం రాదు. ఎందుచేతనంటే అవసరం లేదు కాబట్టి. మీకు ఎవరయినా అన్నం పెడతాము అంటే మీకు ఆకలి లేదు అనుకోండి, మాకు అన్నం వద్దు అని చెబుతారు. అలాగే శరీరం అవసరం లేని స్థితిని మీరు లోపల పొందాలి, ఆ మెచ్చూరిటీ లోపల రావాలి. కోరికలు లేని స్థితిని మీరు లోపల పొందితే ఇంక మీకు దేహాలు రావు. దేహం వస్తే ప్రపంచం వస్తుంది. ప్రపంచం వస్తే దేవుడు వస్తాడు. అక్కడ నుండి యాత్రలు, నదీస్నానాలు, పుణ్యాలు, పాపాలు ఆ అడివి అంతా వచ్చేస్తుంది. శరీరంతో పాటు ఫారెస్టు అంతా వచ్చేస్తుంది. నీకు శరీరం లేనప్పుడు ప్రపంచం లేదు, ప్రపంచం లేనప్పుడు దేవుడు లేడు.

గురువు చేసే సహాయం ఎలా ఉంటుంది అంటే నీకు సహాయం చేస్తే అది నీ ప్రక్క వాళ్ళకు తెలియాలి అని ఆయన అనుకోడు. ఆయన చేసేది సైలెంట్ గా చేస్తాడు. గురువు నీకు ఏదో ఇచ్చేస్తున్నాడేమో అనిపిస్తుంది. నీకేదో ఇవ్వటం కాదు. నీ హృదయంలో ఉన్నది నీకు ఎఱుకలోనికి రాకుండా ఏది అడ్డు వస్తోందో అది గురువుకు తెలుస్తూ ఉంటుంది. ఏ వాసనలు, ఏ కోరికలు అయితే నీకు అడ్డువస్తున్నాయో వాటిని నెమ్మదిగా తొలగిస్తాడు. నువ్వు కంగారు పడితే చెయ్యడు. ఆయన వాసనలను తొలగించేటప్పుడు నువ్వు తట్టుకోగలవా లేదా అని చూస్తాడు. వాడు టైము చూసుకొని స్లోగా స్ట్రోగా వర్క్ చేస్తాడు. నువ్వు కంగారు పడుతున్నావని ఆయన కంగారుపడడు. మీరు నాకు జ్ఞానం ఇస్తారా అని ఒకరు భగవాన్ ను అడిగారు. భగవాన్ ఏమన్నారంటే నేను నీకు జ్ఞానం ఇస్తాను, నువ్వు

తీసుకోగలవా, నువ్వు తట్టుకోగలవా అన్నారు. అంటే జ్ఞానం వచ్చినప్పుడు హృదయంలోనుండి ఆనందం పొంగివచ్చి, సహస్రాన్ని ముంచేస్తుంది. అప్పుడు నువ్వు తట్టుకోలేక పోవచ్చు. అందుచేత గురువు ఏమి చేస్తాడు అంటే నువ్వు భరించగలవా లేదా అని టైము చూసుకొని కుళాయిలో నీళ్ళు విడిచిపెట్టినట్టు నెమ్మదిగా విడిచిపెడతాడు ఇక్కడ గ్రహించవలసింది ఏమిటి అంటే మీరు గురువును పట్టుకొంటే మీరు వదిలేయవచ్చు, కాని గురువు కనుక మిమ్మల్ని పట్టుకొంటే ఇంక వదిలే సమస్య లేదు, అన్నీ ఆయనే చూసుకొంటాడు. ఒక భక్తుడు భగవాన్ తో ఏమన్నాడు అంటే నేను బద్ధకస్తుడిని, నేను ఏమీ చేసుకోలేను, మీరే బియ్యం తేవాలి, అన్నం మీరే వండాలి, అరిటాకు మీరే తేవాలి, మీరే కలిపి నోట్లో పెట్టాలి, అన్నీ మీరు చేయవలసిందే అని చెప్పాడు. భగవాన్ ఏమన్నారు అంటే నువ్వు చెప్పినవన్నీ నేనే చేస్తాను, కాని ఒక్క పనిమటుకు నువ్వు చెయ్యాలి. నేనే నోట్లో పెడతాను కాని మింగటం అనే పని నువ్వు చెయ్యాలి. అది చెయ్యటానికి సిద్ధంగా ఉంటే మిగతా పనులు అన్నీ నేనే చేస్తాను అన్నారు. గురువు నిజంగా ఇవన్నీ చేస్తాడు. ఆయన మాట, చూపు, ప్రవర్తన, ఆలోచన అంతా దయే. మీరు స్థిరబట్టవల్గా ఎంత ఎడ్వాన్స్ అయితే అంత, లోకానికి మీ ద్వారా సహాయ సహకారములు అందుతాయి. భగవాన్ ఏమన్నారు అంటే నువ్వు ఇతరులకు ఏది ఇచ్చినా అది తిరిగి నీకే వచ్చేస్తుంది అని తెలిస్తే ఇవ్వకుండా ఎలా ఉండగలవు? ఇది మీకు అర్థమైతే శాక్రిఫైస్ ఏముంది? ఎదుటివాడికి ఏది ఇచ్చినా తిరిగి నీకే వచ్చేస్తుంది అనే సంగతి నీకు అర్థమైతే ఇంక గిప్సింగ్ ఏముంది? ఇంక గివర్ లేడు, టేకర్ లేడు. ఇది షేరింగే. వాళ్ళు వేరు, నువ్వు వేరు అనుకొన్నప్పుడు వారికి ఏదో ఇచ్చాము అని నీకు అనిపిస్తుంది. వాడూ, నువ్వు ఒక్కటే అని నీకు అర్థమయినప్పుడు ఇంక ఇవ్వటం ఏముంది? ఇవ్వటం లేదు, తీసుకోవటం లేదు.

నాకు ఎవరో ఒకరు గురువు ఉండాలి కదా, ఏదో రూపం సపోర్టు ఉండాలి కదా అని ఇజ్రాయిల్ నుండి వచ్చిన ఒక భక్తుడు నన్ను అడుగుతున్నాడు. నువ్వు అరుణాచలం వస్తున్నావు కదా ఆ కొండను ఎన్నుకో, ఆ కొండ నీకు నచ్చకపోతే భగవాన్ రూపాన్ని ఎన్నుకో ఏదో సపోర్టుకోసం అని చెప్పాను. మీరు చెప్పింది బాగానే ఉంది కాని మిమ్మల్ని చూసినప్పటి నుండి మీ రూపం మీదే నా మనస్సు పడిపోతోంది అన్నాడు. ముల్లును ముల్లుతోటే తీసేయాలి. నారూపం అబద్ధమే, నీరూపం అబద్ధమే. ఒక అబద్ధాన్ని పట్టుకొని ఇంకో అబద్ధాన్ని తీసేసుకో. నారూపం నీకు ఇష్టమైతే నారూపాన్ని పట్టుకొని నీ రూపబుద్ధిని తీసేసుకో. నీకు రూపబుద్ధి పోయిన తరువాత ఇంక నారూపం నీకు అవసరం లేదు. అప్పటివరకూ ఉపయోగించుకొని తరువాత వదిలేయి అని చెప్పాను. ఎవరిని గురువుగా నన్ను ఎన్నుకోమంటారు అని ఒకరు భగవాన్ ను అడుగుతున్నారు. నీ మనస్సు ఎవరితోటి అయితే శృతికలుపుతోందో,